

మా న వు డు

‘అంతవరకూ మీరు ఒంటరిగా ఉండగలరా?’ అంది
సువర్ణ.

‘ఎంతవరకు?’ అన్నాడు సహజంగానే సుందరం.

‘మేము వెళ్ళితే తిరిగి వచ్చేసరికి బాగా రాత్రి అయిపోతుంది కాబోలు’ అంది కొంచెం కష్టపడుతూ సువర్ణ. సుందరం జబాబు చెప్పేలోపున ఆమె మళ్ళీ అందుకుని, చెల్లెలుతో ‘పద్మా’ నేను రాలేను, మీరంతా వెళ్ళకూడదూ?’ అంది.

మొగంలో ఆశాభంగం తోణికిసలాడగా, పద్మ ‘అయితే నేనూ వెళ్లను — ఎప్పుడూ ఏంసినీమా మొగం చూడలేదా ఏమిటి? ఏమో నలుగురంకలసి సరదాగా తిరిగివద్దామని, అంటూ ఛరుని వెళ్లిపోయింది.

కృతకస్మితాన్ని సహజంగా ప్రదర్శించాలనే ప్రయత్నంతో ‘అదేమిటి సువర్ణా, నావంట్లో కాస్త ఇదిగా ఉన్నంతలో, వాళ్లందరి ఉత్సాహం భంగం చెయ్యటం బాగుంటుందా’ అన్నాడు సుందరం.

‘నేను వెళ్లిపోతే మీకు ఒంటరిగా ఊసుపోతుందా’ అంది, నిజంగా భాదపడుతూ సువర్ణ.

‘ఒస్, ఈమాత్రానికేనా, ఇప్పుడు మాత్రవేసుకున్నానా, రాత్రి తొమ్మిది గంటలలోపున మళ్ళీ ఏమీ అక్కరలేదు— ఈలోపున నారాయణశాస్త్రిగారు (వైద్యుడు, వస్తారుకదా—అందాకా నేనిలా ఇవేవో పుస్తకాలు తిరగేస్తూ ఉంటాను.’

‘అదుగో, అందుకే నేను వెళ్లనంటున్నాను. మీరు మళ్ళీ అనవసరంగా మెదడుకి అలసట—’

‘పోనీ అయితే, అందాకా పేషెన్సు ఆడుకుంటూ ఉంటాను. అప్పుడు నీకంతా జ్వరంగాఉండగానే టెన్నీసుమేచికి వెళ్లిపోలేదూ’ అని సుందరం ఆమె సమాధానాన్ని వినిపించుకోకుండానే ‘పద్మా, పద్మా’ అని పిలిచేడు.

అంతవరకూ పద్మమొగూర్చి క్రమ్ముకొనిఉన్న నిరుత్సాహనీరదములు విరళములయ్యాయి.

‘మీ అక్కయ్యకూడా బయలుదేరుతుంది పద్మా’ బలవంతంగా సువర్ణ చెయ్యిపట్టుకొని ‘పోనీ, మాకోసం కాకపోతే మానిపోయెను, బావ యింతలా చెప్తున్నారనేనా బయలుదేరుదూ? అంటూ నడిపించసాగింది పద్మ.

గది గుమ్మందగ్గిర వెనక్కు తిరిగి, 'మీరు వుస్తాకాలు
చదవనంటేనే నేను వెళ్తా' నంది సువర్ణ.

'అలాగేలే' అన్నాడు సుందరం.

'అబ్బ, ఏమిజాగ్రత్త అమ్మా, కందిపోతారు కాబోలు
పుస్తకం చదివిన మాత్రంలో బావగారు' అంటూ అక్క
య్యను తీసుకొని వెళ్లిపోయింది పద్మ.

ఒక అయిదు నిమిషాలలో కారు సరభసంగా తనకు
సహజమయిన మధురమూ, కఠోరమూ అయిన ధ్వనితో
బయలుదేరింది. చప్పుడు ఆగిపోయినతర్వాత ఒక అయిదు
నిమిషాలు వెల్లకిలా పడుకున్నాడు సుందరం. సముద్రంలో
తరంగాలు లేకుండా చెయ్యడం ఎంతకష్టమో, మానవుడిమన
స్సముద్రంలో భావనాతరంగాలు ఏర్పడకుండా చెయ్యడమూ
అంత కష్టమే.

ఏపనీలేకుండా పడుకొని మనస్సును అరికట్టడం సాధ్యం
కాదని, లేచి కూర్చొని, సువర్ణదగ్గిర ఒప్పుకున్నట్లుగా, పేక
దస్తాతీసేడు పేషెన్సు ఆడుకుందికి. పేషెన్సు ఆటైనా ప్రకృతు
సోత్సాహంగా సంవీక్షించే మనిషిడంటేనే కాలక్షేపంగా
తోస్తుంది.

సుందరానికి తనఅశక్తి బాగా తెలుసును. పేకముక్కలు
తేబిలుమీదికి విసిరి, కళ్లు గట్టిగా మూసుకున్నాడు. కళ్లను

ఏమీ చూడకుండా నిబంధించినట్లుగానే మనస్సును కూడా నిబంధించవలెనని, ఫలితం లేకపోయింది. తానేమో ఎవరికీ అక్కరలేనివాడుగానూ, ఎందుకూ పనికిరానివాడుగానూ ఇంకా ఏమేమో అల్లుకొనిపోతున్నది మనస్సు; దానిని నిబంధించే సంకెళ్లు అదుపులోఉంచే కళ్లెముకానరాలేదు అతనికి.

ఇంతకంటే తలనొప్పి ఎక్కువయినా సరే ఏమయినా సరే మంచిదని తాను సువర్ణకు పుస్తకం చదవనని హామీ ఇచ్చినమాట జ్ఞాపకం ఉండికూడా పుస్తకం తీసేడు గత్యంతరం లేక.

ఎథిల్ మేనిస్ నవల 'పిల్ గ్రిమ్సు' (యాత్రికులు) వచ్చింది చేతికి. అదివర కెన్నోమార్లు చదివినదే కావడంవల్ల మధ్యను మొదలు పెట్టేడు. రెండు మూడు కాగితాలు చాలాత్వరగా తిరిగేయి. అక్కడితో ఆప్రకరణం అయిపోయింది. మళ్లీ మనస్సు తనస్వంతమార్గంలో సంచరించ సాగింది. అతనిప్రయత్నం అక్కరలేకుండానే పుస్తకం మూసుకొని పోయింది.

సుమారు ఆరుగంటల ప్రాంతంలో వైద్యుడు, నారాయణ శాస్త్రిగారు వచ్చేరని నౌఖరు కూర్మయ్య చెప్పేడు. ఆ సందర్భంలో ఆయనను చూడలేకపోవడానికి కారణం పుస్తక పఠనంలోని తన్వయత్వంకాక, అతని మానసికోద్వేగమే కారణమని చెప్పవచ్చును.

కారులో వెళ్ళినవాళ్లు తిరిగి వచ్చేసరికి రాత్రి తొమ్మిదిన్నర అయింది. అకయినా సువర్ణ బలవంతం వల్లనే. అసలు బయలుదేరినది లగాయితు ఆమె ఎవ్వరితోనూ సరిగా మాటలాడలేదు. పైగా సినీమా మొదలయిన దగ్గరనుండి 'నాకు చికాకుగా ఉంది; మీరంతా ఉండండి నేను వెళ్లిపోతా' ననడం మొదలుపెట్టింది.

ఆమెను మరిపించాలని పద్మా, ఆమెభర్త వసంతం చాలాచాలా యత్నించేరు. వారియత్నము అధికమవుతున్న కొద్దీ ఆమెతోందర ఎక్కువకాసాగింది. చిట్టచివరకు ఇంటర్వెల్ కాగానే అందరూ లేచిపోయేరు.

ఇంటిని సమీపిస్తున్న కొద్దీ ఆమెలో ఒకింత ఉత్సాహం కలిగినట్లయింది. అది కేవలం తలనొప్పితగ్గటంవల్లనోత్వరత్వరగా ఇంటిని సమీపించటంవల్లనో విడమర్చటం చాలాకష్టం.

పద్మకు ఏవిషయాన్ని దాచిపెట్టుకోవడం చేతకాదు. 'ఇంటికి వచ్చేసరికల్లా, అక్కయ్యకు సగం తలనొప్పి తగ్గిపోయింది. ఇక బావగారి ముఖారవింద సందర్భనంతో ఆ ఉన్నది కాస్తా మాయమవుతుంది కాబోలు' అంది.

చెల్లెలేమంటున్నదో సరిగా వినిపించుకోకుండానే, సువర్ణ మేడమెట్లెక్కి పోయింది. గది తలుపులోపున గడియవేసి ఉండడం ఆమెకు ఉల్లాసాన్నే కలిగించింది.

మృశువుగా తలుపుతట్టుతూ, సన్నని తీయని నవ్వుతో ఆ, దొరికిపోయేరు లెండి దొంగతనంలో - తొందరగా తలుపు తీస్తే వాగ్దాన భంగంచేసి పుస్తకం చదువు తున్నందుకు శిక్ష తగ్గుతుంది' అంది.

లోపల సుందరాన్ని కెత్తే తక్షణం తలుపు తీయాలనే అనిపించింది కాని, అతనికళ్లు - అవి, తుడుస్తున్న కొద్దీ మరీ దుర్బలంగా నీళ్లు కారుస్తున్నాయి. ఎట్టకేలకు సర్దుకొని, మూసి ఉన్న రెండు పుస్తకాలనూ విప్పి మంచంమీద పడేసి తలుపు తీసేడు.

ఎన్నో సంవత్సరాల వియోగానంతరం కలుసు కున్న ట్లుగా రెండుచేతులతోనూ ఆమె అతన్ని తనకు అతिसమీపంగా పట్టుకొని, మంచంవద్దకు తీసుకొని వెళ్లి పడుకోబెట్టి, లాలన గా 'నేనందుకే వెళ్లనన్నాను. చూడండి. మీ బిళ్లు ఎంతవేడిగా ఉండో; సుమారు నూరైనా ఉంటుంది; నారాయణశాస్త్రి గారేమన్నారు?'

'ఏమనడానికీ యేముంది, నావంట్లో యేమీలేందే ముందెందుకు మేడమీదికి రానక్కరలేదని కబురుచేసేను.'

'మీకింత కోపంవస్తుందని తెలిస్తే నేను వెళ్లి ఉండే దాన్నా?' అని అతని పిలుపును వినిపించుకోకుండానే వరండా

లోకి వెళ్లి 'కూర్మయ్యా, కూర్మయ్యా, వేగంవెళ్లి నారాయణ శాస్త్రిగారిని పిలుచుకొనిరా' అని మళ్ళీ గదిలోనికి వచ్చింది.

'పోనీ, మీకిష్టంలేకపోతే మందు వద్దులెండి గాని, ఇదుగో చూసేరా, మీకొక మంచిచిత్రం తెచ్చేను' అంది తాను తెచ్చినపూలను టేబిల్మీది పూలకుండులో సర్దుతూ. అతడు మళ్ళీ సర్దుకొని, 'ఉహూ, అలాక్కాదు. ఇలారా అన్నాడు సాభిప్రాయంగా.

ఆమె సస్మితంగా, సపుష్పంగా దగ్గరకువచ్చి, 'మీరు అల్లరిచెయ్యకుండా మందు తీసుకుంటేనే' అంది, అత డామె తల్లో పూలుతురుముతూ, 'అబ్బ! నాకేంవంట్లో చికాకులేందే మందెందుకు చెప్పు?' అన్నాడు కొంతవరకు ఇష్టాన్ని సూచిస్తూ. 'లేకపోవడ మేమిటి, మీరు మునపటిలాగా ఉండ గలుగుతున్నారా? ఏదో మనకు తెలియని చికాకు ఉండే ఉంటుంది.'—

'ఏమయినా, నాకు మందులమీద నమ్మకంలేదుకదూ.'

'పోనీ, నాత్మప్రకాశం—'

'అలాగేలే' అంటూ అతడు ఎప్పటి నిరుత్సాహంతో నడుము వాల్చేడు.

ఆమె, ఏదో అలభ్యమయిన దానికోసం మారాము చేసే పసిపాపను తల్లి స్తన్యమిచ్చి మరిపించేటట్లుగా, అతని

పెదవులూ బుగ్గలూ ముద్దుపెట్టుకొని, 'ఇప్పటికి నాకు ఎన్ని బాకీపడ్డారో తెలుసునా అంటూ నిజంగా లెక్కపెడుతున్నట్టు గానే మొగంపెట్టింది.

తన చిరనిరుత్సాహానికి లొంగని ఉల్లాసోద్రేకాలతో అతడు చివాలున లేచి 'అవన్నీ దీనితో చెల్లు' అన్నాడు తనివితీరా బాకీ తీరుస్తూ.

అంతలో గది అవతలనుంచి కూర్మయ్య 'భోజనం చేస్తున్నారట, ఇప్పుడే రెండునిమిట్లలో వస్తామన్నార'న్నాడు.

నారాయణశాస్త్రిగారు రోగలక్షణాలను ఎంత జాగ్రత్తగా పరికిస్తాడో, రోగినికూడా అంతశ్రద్ధతోను పరిశీలిస్తాడు. ఆయన 'మరేమీ విశేషంలేదు ఆమవాతంమీద చిన్నజ్వరము ఉంది, ఈచూర్ణం వెన్నా పంచదారలోకలిపి తీసుకుంటే చాలును, ఇకపథ్యం ఇచ్చాపథ్యమే—'అని వెళ్లిపోతూ, 'అమ్మా సువర్ణమ్మా!' అని పిలిచేడు, రోగిగురించిఇంకా ఏయేశ్రద్ధతీసుకోవాలో బోధపరచడానికి.

ఆరాత్రి సుందరం మామూలుగానే భోజనం చేసేడు.

భోజనసమయంలో అతనికి వసంతానికి నడుమ ఆరంభమయిన కళాచర్చ (కళ కళకోసమా, మరొకందుకా అనిచర్చ) రాత్రి రెండుగంటలయినా తెగలేదు.

ఇటీవల కొన్ని నెలలుగా సుందరం ఎన్నడూ అంత తన్మయత్వంతో ప్రసంగించలేదు. అతని ఆరోగ్యానికి మంచిది కాదేమోనన్న అనుమానం కలవరపరుస్తున్నా, ఎల్లాగోవర్పడిన ఆత్మవిస్మృతి కారకమైన వాదతైక్ష్యమును భంగపరచడానికి సాహసించలేకపోయింది సువరణ.

పద్మకు అన్నివిషయాలు మాట్లాడడం కులాసావే, కాని వాటిని చర్చలక్రిందదింపేసి యుక్తులూ, ప్రతియుక్తులూ పన్నుతూ కూర్చుంటేమాత్రం పరమ అసహ్యం. ఆమెచర్చను ముగించటానికి చాలా చాలా యత్నించింది నిష్ప్రయోజనంగా. చిట్టచివరికి 'ఎన్ని అంగుళాల ఎత్తుగల మడమల జోడు తొడుక్కోవడముఫాషనో, ఏరకం చీరకు ఏరకం జాకెట్టుఫాషనో, యేసినీమాతారకు ఏయే ప్రత్యేక అభిరుచు లున్నాయో అన్నవిషయం చర్చనీయాంశమయినప్పుడు నీకే అధ్యక్షత్వంలే ఇల్లాటి గొడవలు నీకెందుకు?' అన్న కటువయిన సుందరం మందలింపుతో సరోషంగా వెళ్లి పడుకుంది. సుందరం తన భార్యను అంతకేవలం ఫాషన్లమనిషిగా పరిగణించడం కష్టమనిపించి చర్చ మరీతీవ్రంగా సాగనిచ్చేడు వసంతం.

సువరణ తనగదిలోనుండే చర్చ ప్రత్యక్షరమూ వింటున్నది— సుందరానికి పడుకోబోయేముందు తీసుకోవలసిన

మందు, తాగవలసిన పాలు ఇవ్వాలని ఆమెచాలాసేపు మేలుకొని ఉందికాని, ఆమెకు తెలియకుండానే నిద్రపట్టింది.

మొట్టమొదట్లో ఎప్పుడూ అదొక మాదిరిగా ఎవరి తోనూ మాట్లాడని మనిషి తానెంతో తెలుసుకున్నానన్న విషయాల్లో తనతో వాదించటమాఅని అభిమానపడ్డాడు వసంతం. కాని క్రమంగా (సహృదయుడు కావడంవల్ల) ఎదుటి మనిషి తనకంటే ఎన్నో విషయాల్లో స్థిరమయిన అభిప్రాయాలు కలవాడే కాక, అభిప్రాయాలను నిశితంగా వాక్కులలో వెలార్చటంలోకూడా ఎన్నో ఇంతలు సౌలభ్యము కలవాడని, గ్రహించి, తన వాదధోరణిని ఉపసంహరించుకొని కేవల శ్రోతగా తయారయ్యేడు. ఎంతకూ సుందరం ధోరణికి ఒక అంతు లేకపోవడంతో, వసంతం 'సుమారు రెండవుతూంది మీ ఆరోగ్యానికి భంగం ఉదయం మళ్ళీ మాట్లాడుకుందాం అంటూ ఆనకట్టవేసేడు ప్రాసంగిక శ్రోతస్వినికి.

నిద్రపోతూఉన్న సువర్ణను మేలుకొలపాలన్న తలపును త్రోసిరాజని వెళ్ళి తన మంచంమీద కూర్చున్నాడు సుందరం.

ఆమె మొగంమీది చిరుచమట తొలగిపోయేలాగ విసరాలని మాత్రమే అనుకొని అతడు ఆమె మంచంమీద కూర్చున్నాడు. విసరుతూ ఉండగా అతనికి స్మృతి లోనికి

వచ్చింది, తాను నిద్రపోయేముందు మందు తీసుకోవాలని
 కేవలం మందుమీది భక్తిచేతనే ఆమెను మేల్కొలుపు
 తున్నానని అతడు తనను తాను నమ్మించుకుందికి చాలా కష్ట
 పడ్డాడు. మనుష్యులను అతిగా లోబరచుకొన్న నాగరికతా
 ప్రభావము వల్లనో ఏమో కోరికలు ఎంత సహజంగా బలంగా
 కలుగుతాయో వాటిని బైటపడకుండా (లేకుండాకాదు)
 ఆచ్ఛాదించాలనే తాపత్రయము అంతసామాన్యంగానే ఆ క్ర
 మించు కొంటున్నది.

మందు ఒక వ్యాజము మాత్రమే. ఆమె లేచిన తరు
 వాత మందు అవసరమే లేదు.

‘సువర్ణా, నువ్వు నన్ను చూసి అనప్యాయంకోవడంలేదూ?’

‘అబ్బ మీరల్లాటి మాటలంటే నేను ఏమయినా అయి
 పోవాలిగాని, మరి భరించలేను’ అని ఆమె అతన్ని మరి
 మాట్లాడనియ్యలేదు. అతడూ కొంతవరకూ సంబాళించుకొని
 మరి మాట్లాడలేదు. రెండు హృదయాలు ఏకమయి ఊపిరి
 తీసేయి ఆరాత్రి నిర్విచారంగా, నిరాలోచనంగా.

—

కళాశాలా జీవితాన్ని ప్రశంసించేవారు, బాధగా
 భావించేవారుకూడా ఉన్నారు. కాని కష్టసుఖాలమాట

ఎల్లాఉన్నా అందులో ఎన్నెన్నో మధురమయిన కలయికలకు ప్రణయాలకు దోహదప్రాయములయిన అనేక అవకాశాలున్నాయి. కాని ఎన్నయితే సావకాశాలున్నాయో అంతకు పదింతల అడ్డంకులు, వ్యతిరేకభావనలూ ఉండడంవల్ల అక్కడ ఉద్భవించవలసిన ప్రణయ కందళములు ఊహాంకూరములుగా మాత్రమే అంతరించవలసి వస్తుంది. ఐతే ఎన్నెన్నో ప్రత్యేక పరిస్థితుల సమ్మేళనమువల్ల ఎక్కడో ఒక సందర్భములో ప్రణయాంకురము వైవాహిక దోహదంతో దాంపత్య జీవితవృక్షముగా విస్తరించగలదు. అటువంటి బహుపరిస్థితుల సమ్మేళనమువలన సమకూడినదే సువర్ణాసుందరముల వైవాహిక బంధము.

చిన్నతనంలోనే తల్లిదండ్రులిద్దరూ పోయేరు సుందరానికి. ఒక్క మేనత్తవినా కుటుంబంలోని ఎవ్వరికీ సుందరంకాలేజీ చదువంటే ఇష్టంలేదు. చిట్టచివరి పిల్లవాడుకదా అనేకాక సుందరం చురుకుదనంవల్ల కూడా అతడంటే ఆమెకు విపరీతమయిన అభిమానం. ఆవిడ సుందరం చదువు ఎక్కడా ఆగడానికి వీలేదని అతిపట్టుదలతో నిర్వహించింది. తుట్టతుదకు బి. ఏ లో ప్రవేశించిన నెల్లాళకు ఆవిడ పోవడంతో అదివరకల్లా ఉత్తరంరాసి పడేసేసరికల్లా వందా యాభైగావచ్చే డబ్బు ఎంతకూ రాకపోవడము చాలా ఆశ్చర్యం వేసింది.

మిక్కిలి అవసరంగా ఉంది, తొందరగా డబ్బు పంపించవలసింది. అని తంతి ఇచ్చేడు. అప్పటికీ డబ్బురాలేదు. 'ఇక్కడ ఏమీ సర్దుబాటు కాలేదు, ప్రస్తుతానికి చదువు కట్టిపెట్టి రావడం మంచిది.' అని, వారంరోజులు భార్యతో సంప్రదించి పెద్దన్నయ్య ఉత్తరం రాసేడు. కాని, ఒక ఆరు నెల్లు చదువుమాని, సమిష్టి కుటుంబంలో మెలగటం, అందులోనూ ఇదివరకులా తనను కడుపులో పెట్టుకొని కనిపెట్టేవారు లేకుండా ఉండడంకంటే ఆత్మహత్య చాలా నయం అనుకున్నాడు సుందరం. తానేమో ఒక కంబారి వాడికంటే హీనంగా పనిచేయవలసి రావడమే కాదు, అన్ని విషయాల్లోనూ వాడిపాటి స్వేచ్ఛా, స్వాతంత్ర్యమూ కూడా లేకపోవడము అతనికి అగమ్యగోచరంగా ఉండేది. పైగా వాళ్లనాన్న గారిని తెలిసిన వారందరూ సుందరాన్ని చూసి కరుణ స్వరంతో 'పాపం, కృష్ణారావు పంతులుగారే బ్రతికి ఉంటేనా ఇంత తెలివయిన కుఱ్ఱాణి పొలంపని చేయనిచ్చేవారా?' అనేవారు. తాను పడుతున్న కష్టంకంటే ఈ సానుభూతి వాక్యాలే అతని హృదయానికి గాఢంగా నాటుకొనేవి.

అప్పట్లో సుందరానికి అప్పారావు ఒక్కడే స్నేహితుడు. అతను రోజూ అంటూ ఉండేవాడు - 'సుందరం, నీకు తెలుసునుకదా, ఆ మె తరపున, ఎల్లాటి అభ్యంతరమూ లేదు

నాలోనే ఉంది చిక్కంతా లేవదీసుకొనిపోతే మావాళ్లు ఒక్క
దమ్మిడియేనా ఇవ్వకపోవడమే కాదు, ఒక్కపూట తిండ
యినా పెట్టరు. తీరా, సాహసినే, నానాఅవస్థలూపడి అనువు
ఆజ్ఞలు పెట్టేవాళ్లకు లొంగిపోకుండా ఉండగలమో లేమో
అని భయం" అని.

అతనిభయాన్ని సుందరం తన అనుమానాలతో, అని
శ్చయాలతో మరీ ఎక్కువ చేసేవాడు. క్రమక్రమంగా
అప్పారావు సుందరం అభిప్రాయాలకు లొంగిపోయినట్టే కని
పించేడు అరుంధతి ఊసే ఎత్తడము మానేసేడు. కాని, హఠా
త్తుగా ఒక్కనాడు తెల్లవార్గానే వినిపించిన వింతతో సుంద
రం విస్తుబోయాడు. అప్పారావు అరుంధతిని లేవదీసుకొని
వెళ్లిపోయేడు. అందులోనూ, ఆమె జాగ్రత్తగా, వెంటనే
ఎవ్వరూ వెతకడానికి బయలుదేరనవసరం లేకుండా తన నగ
లన్నీ తీసి భద్రంగా పెట్టిలోపుంచి మరీ వెళ్లిపోయింది. బంధు
సముద్రులు ఆమె వెళ్లిపోవడమే ఒక పెద్దబరువు తేలికయి
నట్లు భావించేరు.

ప్రత్యక్షంగా తనకు ఏవిధమయిన సంబంధమూలేని ఈ
సంఘటనతో సుందరంలో ఎక్కడలేని ధైర్యసాహసాలూ
పుట్టుకొచ్చాయి. అందరివల్లా నిరసించబడుతూ, ఆజ్ఞాం
తమూ వైధవ్యవ్యధ ననుభవించవలసిన అరుంధతి — ఒకనాడు

ఆత్మహత్యకు కూడా సంసిద్ధురాలయి తనవలన రక్షింపబడిన అరుంధతి - ఆమెలోనే ఇంతటి ధైర్యసాహసాలు కలగటానికి వీలున్నప్పుడు, తా నామెకంటె అన్నివిషయాల్లోనూ ఎంతో ఎక్కువ వాడిననుకుంటూకూడా ఎందుకు ఏమీ చేతగానట్టుగా ఉండిపోవాలి?.

పెద్దన్నయ్య బండివాళ్లకు ఇమ్మని ఇచ్చిన ఆరు రూపాయలతోనూ బి. యే చదవటానికి పట్నం చేరుకున్నాడు సుందరం. అతని సాహసం వృధాపోలేదు. ఆ సాహసాతిరేకములో ఆతనికి డబ్బువచ్చే ఏపని అయినా తుద్రముగా తోచలేదు. పూర్వం ఎటువంటి వాళ్లనయితే అతి నికృష్టంగా చూసేవాడో, ఇప్పుడు అటువంటి వాళ్లతోనే స్నేహం ఆరంభించేడు. సెప్టెంబరు పరీక్షలకు వెళ్లే కొందరు విద్యార్థులకు పరీక్షల విషయంలో చాలామంది ప్రాఫెసర్లుసైతం చేయలేని ఉపకారం చేసేడు. పైగా అతడి తెన్నిసు, చదరంగం, కవిత్వ ధోరణి ఇవన్నీ అతిసూక్ష్మంగా అతన్ని ఊళ్లో పదిమంది తోను పరిచయంచేసేయి. ఎవరయినా ఏమిటి చేస్తున్నావని అడుగుతే యథార్థసితిని (ముఖ్యంగా పేదరికాన్ని) ఒప్పుకుందికి ఏమీ అభిమానంగా ఉండేదికాదు. ఎల్లా ఐతేనేం, మళ్లీ సంవత్సరం అందరిసాయంతోనూ; కాలేజీ ప్రిన్సిపాలు సుబ్బ

రామయ్యగారి అనుగ్రహంవల్లా, అతడి, బి. ఏ. చదువు ఆర్థికంగా అట్టేకష్టంగా తోచలేదు.

బి. ఏ. చదువుతూ ఉండగానే సువర్ణ అతనిని తెలుసుకోవడం సంభవించింది. అంటే ఆమె అతన్ని తెలుసుకున్నంత బాగా అతడామెనుగూర్చి తెలుసుకోలేదు. క్లాసంతటికీ మిక్కిలి తెలివయిన వాడనికాదుగాని, అతనివక్తృత్వచమత్కృతీ, తెన్నిసులోనేర్చు, కాలేజీ మేగజనులోపద్యాలు ఇవన్నీకలసి ఆమెదృష్టిలోస్థిరంగా నాటుకొనిపోయేలాగ చేసేయి. కాని అతనికిమాత్రం ఆమె ప్రసక్తేలేదు.

ఆమె తనంతటతాను ఎవరితోను మాట్లాడదుగాని, ఎవరయినా మాట్లాడాలని ఉత్సాహం చూపిస్తే మాత్రం మాట్లాడడంలో వెనుకంజ వేసేదికాదు. కాని, సుందరం మాత్రం అటువంటి ఆత్మత ఎన్నడూ చూపెట్టకపోవడమే కాదు, ఆమె ఒకింత ఆధోరణిలోఉన్నా, ఏదో మిక్కిలి తొందరపని ఉన్నట్టు వెల్లిపోయేవాడు.

అదివరకల్లా వాళ్ల కాలేజీ మేగజెనులో ఎప్పుడూ సుందరం పద్యాలదే మొదటిస్థానము. కాని ఒకపర్యాయము ఆస్థానాన్ని సువర్ణ గేయాలు ఆక్రమించు కోవడం కాలేజీవిద్యార్థులలో కొంతఅలజడికి కారణభూతమయింది. 'ఎంతయినా గర్లుస్టూడెంటుకివున్న ప్రిఫరెన్సు (ఎంపకము) మనకు వుండదోయి'

అన్నారూ కొందరు సుందరం అనుయాయులు. సుందరం మాత్రం ఒప్పుకోలేదు. 'మనని మెచ్చుకొన్నప్పుడు సరియైన ఎంపకమూ, మరొకప్పుడు వేరొకటేనా? నిశ్చయంగా ఆ గేయాల్లో ఎంతయినా కవిత్వంఉంది. నాది కేవలం గణబద్ధమయిన వచనం' అన్నాడు ధీమాగా.

ఆతరువాత కొద్దిరోజుల్లో మళ్ళీ తన ఆధిక్యతను నిలబెట్టుకోగలిగేడు సుందరం. పద్యరచన పోటీలో అతనిది మొదటి బహుమతి; ఆమెది రెండవ బహుమతీని. అయితే ఆటమివల్ల సువర్ణకు ఆనందమే ఎక్కువగా కలిగింది.

అప్పటికప్పుడే వాళ్ల యూనివర్సిటీ పరీక్షలు చాలా దగ్గరపడ్డాయి. సువర్ణ ప్రీతిరోజూ ఏదోనవల చదువుతూనో, కొత్త పాటలు నేర్చుకొంటూనో గడిపివేస్తూ, ఇవాళకు అయిపోయింది. రేపటినుండి సరిగా కార్యక్రమం ప్రకారం చదువు జరిగి తీరాలనుకొనేది కాని, ప్రీతిరోజూ ఇల్లాటిదే ఏదో తప్పనిసరి పనివచ్చి పఠన కార్యక్రమం వెనుకపడేది.

ఆమె మేనమామ, సంరక్షకుడూ అయిన సాంబమూర్తి బహుమితభాషి. ఆయన ఏవేవో పూర్వచరిత్రలగురించిగాని చదరంగం గురించిగాని తప్పమరి వేటిగురించి మాట్లాడలేడు. చదరంగమనేదే లేకపోతే ఆయనకు వర్తమానకాలమనేదే ఉండక

పోవునేమో అన్నంత స్తబ్ధంగా ఉండేవాడు. కాని, రావలసిన రాబడిని చేజిక్కించుకొనే సందర్భంలో మాత్రం ఆయన చాక చక్కం అపారమయినది.

ఆయన రెండు మూడు రోజుల నుండి ఏకదీక్షగా క్లబ్బులో చదరంగం ఆడి, తనివిచెందక, తన ఇన్ని సంవత్సరాల అనుభవానికి అజేయుడయిన యువక ప్రతిస్పర్ధిని వెంటపెట్టు కొని వచ్చి ఇంటిదగ్గరే ఎత్తుపైఎత్తు ఆరంభించేడు. ఆటమంచి కటాకటీగా ఉన్న సమయంలో సువర్ణ వచ్చి, 'మామయ్యా, ఆ రైతులు రైలుకి వెళ్లిపోవాలిట, నీతో మాట్లాడా లంటున్నారు' అంది. సాంబమూర్తికి ఆటలోనుండి లేవడం ఇష్టం లేదుగాని, తప్పనిసరిగా లేచేడు. సువర్ణ, 'పోనీ, నీ ఆట అందాకా నేను ఆడుతూ ఉంటానులే' అంది. ఆయన నవ్వుతూ, 'బాగుండమ్మా నేనే సరిగా ఆటనిలబెట్టలేక మూడురోజులనుండి తంటాలు పడుతూఉంటే నువ్వు ఆడడమా' అంటూ హాల్సులోకి వెళ్లి పోయేడు.

ఆయన వెళ్లిపోయినా, సుందరం చదరంగం బల్లమీద నుండి మొగం ఎత్త లేదు కొంతసేపటివరకూ. ఆమె, ఇకమరి లాభంలేదని, గంభీరంగా ముఖంపెట్టి, ఇదేనేమిటి సార్! యూనివర్సిటీ పరీక్షలకి తయారవటం?' అంది. లోపల్లోపల

ఆమెకు, తనలాగేకాదు, తనకంటేకూడా కాలహరణ ప్రవీణుడయిన వ్యక్తి ఉన్నాడనే తుష్టిలవము లేకపోలేదు.

రాని నవ్వును బలవంతంగా తెచ్చుకుంటూ 'ఇదొక్కటే అయితే బాగానేఉండును. ఇంకా ఇలాటి తలతిరుగుడు పనులు ఎన్నెన్నో ఉన్నాయి. ఏం చెయ్యమన్నారు, దేని మట్టుకదే అవసరంగా, తప్పనిసరిగా ఉంటుంది అప్పటి మటుకు'—అన్నాడు అదివరకెంతో పరిచయం ఉన్నట్టుగానే.

తిరిగి సాంబమూర్తి వచ్చేక ఆమె మరి ఆట ఆడనివ్వలేదు. 'సరిగా నెల్లాళ్ళయినా లేవు తెలుసునా మాపరీక్షలు. ఎంత తెలివయినవాళ్లయితే మాత్రం ఇలా దీక్షగా చదరంగం ఆడుకుంటూ కూర్చుంటే—' అని సాభిప్రాయంగా ఆగింది.

ఏమిటీ, మీరు కాలేజీలో చదువుతున్నారా? అన్నాడు సాంబమూర్తి అప్పుడే తెలివివచ్చినట్లుగా.

'ఆఁ, మేమిద్దరమూ ఒకటే క్లాసు. ఆప్షనల్సు (ప్రత్యేక విషయములు) కూడా సమానమే' అన్నారు ఉభయులునూ.

'అయితే ఈనెల్లాళ్లు మీరిద్దరూ కలిసి చదువుకుంటేనో' అన్నాడు సాంబమూర్తి సూచనగా.

ఆమె సాభిప్రాయంగా అతనివంక చూసింది.

అతడు నిర్మొగమాటంగా 'మీఅభిమానానికి కృత

జ్ఞాని. కాని నాకు ఒకరితోకలిసి చదవటం అలవాటులేదు.

రాత్రీ ఒంటిగంటప్పుడయినాసరే, నేను ఒంటరిగా చదువు కుంటేనే నాకు చదివినకాస్తా అర్థమవుతుంది. పైగా నాకు మరొక బాధ్యతఉంది. నాపరీక్ష ఎమయినాసరే, మా సూర్యాన్నిమాత్రం పాసుచేయించాలి' అన్నాడు.

'ఎవరు? ఎప్పుడూ సూటువేసుకొనే ఆపొడావు—'

'అవును. వాడే, అసలు ఈ సంవత్సరం నాకాలక్షేపం వడిదుడుకులులేకుండా సాగడానికి వాడే కారణం. అంచేత ఎల్లాగోఒకలాగు వాణి ఈనెల్లాభూ కష్టపడితయారు చెయ్యాలి. అధమం, ఇంగ్లీషు తెలుగుల్లోనయినా వాణి పాసుచేయిస్తానని. కంకణంకట్టుకున్నాను—'

'మంచి కంకణమే! మరి మీపరీక్షో?'

'వాడు పాసయితే నాకదే చాలును—నాకు ఎలాటి మార్కులు వచ్చినా. చివరికి పరీక్ష యేమయినాసరే నాకు విచారం లేదు.

'మంచిపూనికే! ఇలా చదరంగంలో లీనమైతే ఆయన మాత్రం ఎలాపాసవుతాడు?'

'అదే ఆలోచిస్తున్నాను. కాని ఎదురుగా చదరంగం కనిపిస్తూంటే నాకు తక్కిన ప్రపంచకమే అక్కరలేదు. సరే కాని, పంతులుగారూ శలవు, ఆట సుమారు పూర్తి ఐనట్టే

కదూ, ఇక మూడెత్తులలో వేసి రాజు ఆటకట్టు; శలవు, వస్తానండి' అంటూ చరచరా వెళ్లిపోయేడు.

ఆమె చాలా అభిమానపడ్డది, తాను ఇంతగా మాట్లాడాలనీ, కలసి చదువుకోవాలనీ కుతూహలం చూపిస్తూఉండగా, అంత నిర్లక్ష్యంగా వెళ్లిపోవడమా? తానేమీ మొద్దు పిల్లకాదే— ఫస్టుక్లాసు వస్తుందేమోనని ఆశ పెట్టుకొంటున్నది కూడా కదా!

ఆమె అతిదీక్షగా చదువు సాగించాలనే ప్రయత్నించింది. కాని, ఆమె ప్రోద్బలము యేమీ లేకుండానే క్రమ క్రమంగా సుందరాన్ని గూర్చిన ఆలోచనలు ఎక్కువ కాసాగేయి ఆమె మనస్సులో.

నాలుగు రోజులు పోయినతరువాత మిట్టమధ్యాహ్నపు టెండలో చమటలు కక్కుకుంటూ వచ్చేడు సుందరం. ఆమె చాలా ఆశ్చర్యపడ్డది అతని వాలకంచూసి.

'నానోట్సు, తన టెక్టు కలిపి పారేసేడట మాసూర్యం. బహుశః పరీక్షల దగ్గర కదా అని ఎవరో స్నేహితులే సంధించి ఉంటారు — మీడామా టెక్టు, నోట్సు ఒకపర్యాయం ఇస్తే రాత్రికావలసిన ముఖ్యాంశాలేవో తీసుకొని రేపటికిచ్చేస్తాను.

‘బాగానే ఉందండీ, పరీక్షల ముందెవరయినా పుస్తకాలివ్వగలరా? అందులోనూ మీరే చెప్తున్నారు మీ పుస్తకాలెవరో సంధించేరని, నావాటిగురించి మాత్రం అంతకంటే నిబ్బరం ఏమిటి?’ అంది సోల్లొసంగా సువర్ణ.

‘అవును నిజమే, ఎవరికయినా అనుమానం ఉండవలసిందే. అందులోనూ నేను పరధ్యానంగా మరచిపోయి ఊరుకుంటే మీరనవసరంగా శ్రమపడవలసి వస్తుంది’ అంటూ తన పని అయిపోయినట్లుగా వెనక్కు తిరిగేడు.

ఆమె తడబడుతూ ‘ఉండండీ, పుస్తకాలు తీసుకొని వస్తాను’ అంటూ తనగదిలోకి వెళ్లింది.

అతడు కొంచెం ఆశ్చర్యపడి నిలబడ్డాడు. ఆమె పుస్తకాలు తెచ్చి కేబిలుమీద ఉంచింది. అతడి వైఖరిచూస్తే, ఎక్కువసేపు మాట్లాడాలని కాక వెంటనే పుస్తకాలు తీసుకొని వెళ్లిపోవాలని ఉన్నట్టుగా రూపించింది. అతని తొందరను గమనించిన ఆమె ‘మీనోట్సులన్నీ నాకు ఇస్తాననిమాట ఇస్తేనే’ అంటూ పుస్తకాలతని చేతిలో ఉంచింది.

అతడు ‘అలాగే, తప్పకుండా, సాయంకాలం హాటలుకి వెళ్లినప్పుడూ మోడరన్ పోయిటీనోట్సు, నాండీపైల్డు ఎస్సేలు ఇస్తాను’ అని మరి ఆమె మాట వినిపించుకోకుండానే వెళ్లిపోయేడు.

పరీక్షలవేళకు వారి పరిచయం మరికొంతబిగుసుకొంది.

ప్రతి పరీక్షకూరారానని ఎంతోమురిపిస్తూ సుందరం బలవంతంమీద కూర్చొన్న సూర్యం పాసయేడంటే, అది కేవలం సుందరం ఆత్మశక్తి అనడానికెట్టి సందేహమూలేదు.

సుందరం కాలేజీకి రెండవవాడుగా పాసయేడు. పాపం సరిగా నమయానికి వచ్చినజ్వరంతో బాధపడుతూకూడా సువర్ణ ఇంగ్లీషు తెలుగు పరీక్షలకు హాజరయింది. తక్కిన వాటికి కదలడానికి వీల్లేనంతగా జ్వరం ఎక్కువకావడంవల్ల ఆమె పరీక్ష పూర్తికాలేదు.

రెండునెలలుపైగా వేధించిన జ్వరం బాగా తగ్గినతరువాత ఆమె సుందరానికి కబురుచేసి 'మొన్నటి పరీక్షలకుమీ సూర్యంగారిని తయారుచేసినట్లుగా, నన్ను రేపటి సెప్టెంబరు పరీక్షలకు తయారుచేసే బాధ్యతమీది' అంది.

అతడికి దిగ్భ్రమ కలిగింది—'వాడికోసం నేను కష్టపడలేదననుగాని, అందులో నా స్వార్థం చాలావుంది. వాడికి బాగా భోదపరచటంకోసం నేను బాగా చదువుకోవడమేకాక అసలు ఒక్కపుస్తకమయినా నేను కొనలేదు; కాలేజీవాళి చ్చిన స్కాలర్ షిప్పుతప్ప తక్కిన నాఖర్చుంతా వాడేపెట్టుకున్నాడు'—

‘కావచ్చును—నన్ను తయారు చెయ్యటంలో మటుకు స్వార్థం ఉండకూడదా ఏమిటి? నేనూ మీ శ్రమను వృధా పోనియ్యను; మీ సహాయం ఉంటే—’

‘డబ్బుగురించా, ఊరికినే సరదాకి అన్నాను. అంత కేవలం డబ్బుకోసమే అయితే ఇంకా చాలా విధానాలున్నాయి. సరేలెండి, మీరు సహజంగానే ఫస్టుక్లాసులో పాస వవలసినవారుకదా, మీకు ఒకరి సహాయం ఏం ఉపయోగిస్తుంది? ఏమో, నాకుమాత్రం ఒకరు చెప్పినకంటే నేనుచదువుకుంటేనే ఏదయినా బాగా భోదపడుతుంది.’

‘అదంతా నాపూచీ; మీరు ఇష్టపడితే చాలును.’

— సెప్టెంబరులో ఆమె బి. యె. పూర్తయేక కొంత కాలము దేశమంతా తిరిగి, తరువాత ఇద్దరూ యం. ఏ. బి. యల్ చదవాలని ఊహ. తక్కినవన్నీ కుదిరేయికాని, ఆమె బి. యె. చదువుమాత్రం పూర్తికాలేదు — ఆ అవసరం కూడా కనబడలేదు.

ఆ సంవత్సరాంతాన సువర్ణా సుందరములు భార్యా భర్త లయేరు.

అతడు యం. ఏ, బి. యల్. చదువుతూ మానివేసేడు, ఆమె మేనమామ సాంబమూర్తి డబ్బు పంపడంలో చేసిన అశ్రద్ధను ఆమె ఔదాసీన్యంగా అర్థంచేసుకుని.

ఆతరువాత సువర్ణ అతనిని ఎంతో బ్రతిమాలింది, మళ్ళీ చదవమని, అతడుమాత్రం మరి అంగీకరించలేదు.

పోనీ, మానివేసినవాడు నిర్విచారంగానయినా కూర్చున్నాడా అంటే అదీలేదు. ఎవేవో నానారకం ఉద్యోగప్రియ త్నాలున్నూ. ఆమె చాలాసార్లు అతనిని బెదిరించింది, మీరు ఉద్యోగంచేస్తే నేను ఆత్మహత్య చేసుకుంటానని.

‘మరి నన్నేం చెయ్యమంటావు సువర్ణా, నీల్లబ్బుతింటూ ఆ తిన్నదయినా అరగకుండా చేతకాని దద్దమ్మలాగ కూర్చోమంటావా అనేవాడు సుందరం.’

‘అదేమి మాటలండి, శాడబ్బని నేనెన్నడూ అనుకోలేదు. నాచిన్నతనంలో కొన్నాళ్లు మా నాన్నగారి డబ్బు, ఆ తరువాత కొన్నాళ్లు మామామయ్యది, తరువాత మీది - అంతే. దానితో నాకు పూచీలేదు.’

ఆత్మ ప్రతిష్ఠాపరుడయిన సుందరానికి అంతమాత్రములో తృప్తికలగలేదు.

‘పోనీ మీరేదయినా వ్యాపారం చెయ్యండి. అంది మీదవచ్చిన లాభంతో మనం కాలక్షేపం చేద్దాము. అసలు డబ్బు ముట్టుకోకుండా’ సుందరానికి ఈఅభిప్రాయం నచ్చింది. కేవలం ఒకరిక్రింద నొఖిరీ చెయ్యడం కాదు. అతాగని పని

లేకుండా ఆర్జనలేకుండా కూర్చోడమూ కాదు. బాగానే ఉంది అనుకున్నాడు.

స్వదేశీవస్తువుల వ్యాపారం, ముద్రాయంత్రము, వార పత్రిక అన్నీ ఆలోచనల్లో అద్భుతంగా ఉన్నాయి. కానీ, తీరా అడుగుపెట్టేసరికి, వాస్తవిక వ్యావహారిక జగత్తులో కష్ట నష్టాలను ఎదుర్కొనే శక్తి లేకపోయింది సుందరానికి. లాభా లేమో తాను ఊహించినకంటే ఎక్కువగానే వస్తున్నట్లు కన బడేదిగాని, అవేవో క్రొత్త క్రొత్త తప్పనిసరిఖర్చులూ, పెట్టు బడులూ! ఎప్పుడూ డబ్బు ఏమీ తేలేదికాదు. కాని సుందరం అట్టే తెలివి తక్కువవాడు కాదు. నష్టంవస్తున్నదని గమనించ గానే అతిచమత్కారంగా ఎక్కడిదక్కడ తెగగొట్టి సర్వ వ్యాపారాన్నీ ఉపసంహరించేడు.

వ్యాపారాన్ని కట్టిపెట్టేస్తున్న రోజుల్లోనే ఆతడుముచ్చటగా మూడుకథలు రాశాడు - తననే ప్రధానపాత్రగాచేసు కొని, తనచుట్టూఉన్న వాతావరణాన్ని, తనప్రత్యేక దృక్కోణం నుండి పరిశీలిస్తూ మూడుకథలూ తనజీవితంలోని మూడు విభాగాలకు చెందినవి. వాటిలో ఏయే ప్రత్యేక లక్షణాలు ఉన్నా లేకపోయినా, సహజత్వానికి సారశ్యానికి లోటు లేదు. పైగా కథావస్తువుకూడా అంత నీరసమయినది కాదు.

ఏమయి తేనేమి అతని మూడుకథలకూ రాదగినదానికంటే ఎక్కువగానే పేరుప్రతిష్ఠలు వచ్చేయో, లేక ఆరంభంలో ఎవరు ఏమాత్రం పొగడినా అతిగా కనిపించేదో సుందరానికి, తాను ఏమయినా ఏమికాకపోయినా - అధమం ఒకరచయిత ననుకున్నాడు. తన భావికృషిపాత్రము సారస్వతక్షేత్రమే అని నిశ్చయించుకున్నాడు.

కానీ, తీరా అతను రచయిత ననుకొని, తీర్చిదిద్ది వ్రాసే సరికల్లా ఆతని రచనల్లో మెచ్చుకోదగిన అంశాలతోపాటు, చాలా లోటుపాట్లుకూడా కనిపించసాగేయి విమర్శక లేఖను లకు. అది, సుందరం కాక మరెవరయినా అయిఉంటే అతి సామాన్యంగా లెక్కచేసి ఉండురు. కాని వయసుతోపాటు సుందరంలో అసహనంకూడా ఎక్కువ కాసాగింది. ఏమాత్రపు నిరుత్సాహకర విమర్శనకూ తాళ్ళుకోలేకుండానే కాదు, తాను ఆశించిన ప్రోత్సాహమూ, ప్రశంసా ఆశించినకంటే ఒకింత తక్కువగా వచ్చేసరికల్లా ప్రపంచం అంతా తనను అవహేళన చేస్తున్నట్లుగానే - తనను తనఅశక్తికి ఎత్తి పొడుస్తున్నట్లు గానే ఉండేది.

ఎంతోకాలం స్నేహితులుగా ఒకరినొకరు అన్ని దృ క్పధాలనుండి పరీక్షించుకొన్నవారే వారిద్దరూను - పరిచ యంగా, మైత్రిగా, ఆబధముగా వీరిస్నేహ లతకొనలు సాగి

ననలెత్తి తావు వెలసి వెలసినవెనుకనే వారు భార్యా భర్త
లయేరు. ఇక, ఈన్నేహమూ, ఈపరస్పరాకర్షణ ఇవన్నీ
దృఢంగా నిలబడతాయన్న విశ్వాసంకుదిరినవెనుకనే వివాహ
బంధాన్ని వరించేరువారుఉభయులున్నూ.

పెళ్లి అయిన నాటినుండి అదేదో విభేదము వారి నడు
మను ఏర్పడినట్లయింది. బంధములేని ఆతొలిరోజులలోని లాలస
క్రమంగా నిర్బంధముగా తోచేదేమో. ఆమె ఏదో మారి
పోతున్నదనేకాదు, తాను యద్విధంగానూ ప్రయోజకుడు
కాకపోవడంవల్ల ఆమెకు తనమూలంగా ఆనందం లేశమయినా
కలగటం లేదనీ, తనమూలంగా ఆమె ఎంతో సౌఖ్యాన్ని
కోల్పోతున్నదనీ సుందరం అభిప్రాయం.

నిరుత్సాహం అనేది మానవుడిలో పొడసూపకనే
పోవాలి గాని, అది ఒకమారు పాదుకొందీ అంటే, క్రమంగా
ఇతర భావనలన్నిటిమీదా తనముద్రను బలంగా హత్తుగలదు.
క్రమక్రమంగా, తాను అని ఒకవ్యక్తి లేకపోతే సువర్ణ ఇంత
కంటే ఎంతగానో ఆనందించకలిగి ఉండుననీ, ఇక తక్కిన
లోకానికీకూడా తన అవసరం ఏమీ ఉన్నట్టుగాలేదనీ, అందు
వల్ల తాను విశ్వనాటక రంగంనుండి ఎటువంటి అలజడి లేకుండా
నిష్క్రమించటమే ఉచితోచితమనీ భావించే స్థితికి వచ్చేడు
సుందరం.

అదివరకే సూక్ష్మనూపంలో ఉండినా వివాహమయిన, ఉత్తరక్షణమునుండి సువర్ణ జీవితంలో ఒక శ్రోతలక్ష్యము ప్రస్తుతమయింది. అది ఏదంటే సుందరాన్ని కేవలం సుందరంగా కాక భర్తగా ఆరాధించటము. ఆమె వైఖరిలోని ఈ శ్రోతపద్ధతి అతనికి అర్థంకాలేదు. తనను గూర్చి ఆమె ఎక్కువగా కష్టపడుతున్నదేమోనని, తననుగాక ఇంకెవరినయినా ఆమె వివాహం చేసుకొనిఉంటే ఆమె చాలా ఆనందించగలిగి ఉండునన్న అనుమానంతోనే ఆతడునిత్యమూ ఆకుల పడుతూ ఉండేవాడు. అతనినిసరిగా ఆనందింపజేయ లేకపోతున్నందుకు గాను ఆమెకూడా మధనపడుతూనే ఉండేది. కాని ఇద్దరూ సౌమ్యత్వానికి, నాగరికతకూ ఒకరిని ఒకరు తీసిపోయేవారు కారు. కాగా, తాము అతిఅన్యోన్యంగానే ఉన్నట్టు లోకాన్ని నమ్మించే విషయంలో ఇద్దరూ అద్వితీయులే.

తనవద్దకూడా ఎంతగా దాచినా, ఆమె అతని అసంతృప్తిని గుర్తించగలిగేది. “ఆమె ఎన్నో పర్యాయము లంది— నాపేరను భూములూ వ్యవహారాలూ అన్నీ ఉండడం చాలా అసహ్యంగా ఉంది. చీటికీ మాటికీ నాపేరునే అన్నికాగితాలూనూ, ఒక మంచి ముహూర్తంచూసి అన్నీ మీపేరుకి మార్పించేస్తా”నని ఆతడు చాలా తేలికగా, ఉల్లాసాన్ని ప్రకటిస్తూ, ‘ఎందుకు పోనిద్దూ, ఇప్పుడంతటి అవసరంఏమి

వచ్చిందీ? ఇప్పుడు నీకుగాని నాకుగాని ఏమయినా ఇబ్బందిగా ఉందిగనకనా?' అనేవాడు ఆమె తాత్కాలిక మయిన అతని సమాధానంతో తృప్తి పడి ఊరుకునేది, అతని మనస్సుకూ తెలిసేది ఆమెలో ఎట్టి కల్మషచ్ఛాయా, కృతకత్వలనమూ లేదని. కాని అతని మనస్సుమాత్రం ఒంటరిగా ఉండేసరికల్లా ఏమేమో ఆలోచించకుండా ఉండలేకపోయేది.

ఎంతగా పాదుకొనిపోయిన కల్మషమయినాసరే, వువ్వె త్తుగా పొంగి పొరలే స్వోతస్వినిలో కొట్టుకొనిపోయినట్లుగా, తన హైన్యాన్ని గూర్చి అసామర్థ్యాన్ని గూర్చి ఎన్ని ఎన్ని వింత యోచనలను కలిగినా, నిత్యమూ సువర్ణముఖమునుండి వెలు వడే స్మితామృత తరంగాలలో తలమునకలు కాకుండా వుండ లేకపోయేది, అతనిమనస్సు. ఆ ఆనందసుషమ వెనుక లోప ల్లోపల విషాద నీరదాలు వుండినా ఆమెకుమాత్రం గోచరించే సావకాశం ఏదీలేదు.

3

అనుదినమూ, అనుక్షణమూ, ఎన్నెన్నో మాటపట్టిం పులూ, అభిప్రాయ భేదాలూ వస్తూవుండినా పద్మావసంత ముల దాంపత్యములో అంతకంటే ప్రబలమయిన విభేదము యేదీలేదు; మొత్తంమీద ఇద్దరూవుల్లాసంగా జీవితంగడపడమే



తల్లక్ష్యమని నమ్మేవారే—కాని, ఆ లక్ష్యసిద్ధికి అనుసరించే పథాలలోనే విభేదము. కాని, ఆరకం విభేదాలు ఎంత తరచుగా వచ్చేవో అంత తేలికగా అంతరించేవి. మొత్తంమీద వారిది అనుకూల దాంపత్యమనే చెప్పవచ్చును. ఆ అనుకూల్యానికి వారి ఉభయుల ఆర్థిక సంపత్తి కూడా ఎంతో దోహదం చేసింది.

పరిస్థితులు ఎప్పుడూ ఒక్కలాగే ఉండవు. తన ఇష్టం కంటే సుందరం బలవంతాన్ని ఆధారంగా చేసుకొని సువర్ణ బయలుదేరింది చెల్లాలు పద్మకు జబ్బుగా ఉండంటే. మొదట్లో సుందరం తనూ బయలుదేరాడుగాని, చిట్టచివరకు టిక్కెట్లు తీసుకొనే వేళకు తనకూ ఎంత ఆత్మతగా ఉన్నా తాను ఇంటి దగ్గరే ఉండి చేయవలసిన పని చాలా ఉండడంచేత తాను ఆగిపోవలసి ఉండన్నాడు. కొంతసేపు సువర్ణ అతన్ని ప్రోద్బలము చేసిందిగాని, అతడి నైశ్చల్యానికి లొంగిపోయి 'నేనూ అట్టే ఉండను—కొద్దిలో ఏమాత్రమయినా నయంగా ఉంటే వాళ్ళను ఇక్కడికే తోడ్చుకొని వస్తా' నని రై లెక్కింది.

క్రమక్రమంగా రోగిని కదపడానికి వీలులేని పరిస్థితిలో కొన్ని నెలలు గడిచేయి. ఎల్లానయితేనేం, రోగం తిరుగు మొగం పట్టింది. ఈలోపున పద్మ భర్త వసంతం రాసిన కృత

జ్ఞతాలేఖలకు ఒక అంతులేదు. కొన్నాళ్లపాటు చదివి చదివి సుందరం వాటిని చదవడం మానుకొన్నాడు.

సువర్ణ వ్రాసింది-ంగి తేదీ రాత్రిబండ్రిలో అక్కడికి వస్తున్నాము' అని. అదే భోగట్టా వైరుకూడా వచ్చింది.

ఆవేశ మధ్యాహ్నం వైరువచ్చినదగ్గరనుండి సుందరం మామూలుకంటే ఎంతో ఉత్సాహంగా ఉన్నాడు. అప్పటి నుండి అదేపనిగా గదిలో అటూ ఇటూ పచారుచెయ్యడం ఆరంభించేడు. మద్యమద్యను తేబిలుమీదో, మంచం అంచునో ఒక్కక్షణం కళ్లుమూసుకొని కూర్చునేవాడు. మళ్లీలేచి ఇనుమడించిన త్వరతో నడక మొదలపెట్టేవాడు.

రాత్రి పండ్రెండు గంటలకు రయిలు రావలసిఉన్నా సాయంకాలం ఏడుగంటలకే కారు స్టేషనుకి తీసుకొని వెళ్లాలన్నాడు సుందరం.

కారు డ్రైవివరు వెంకట్రావు ఏడుగంటలకు సర్వసిద్ధం చేసుకుని, బితుకుగా అతనితో మనవి చేసుకున్నాడు.

ఇంకా నువ్వు వెళ్లలేదా? బండి ఎప్పుడువస్తే నీకేమి? అని గొంతు తగ్గించి, నెమ్మదిగా బోధపరుస్తున్నట్టుగా 'చూడూ, వెంకట్రావు, రయిళ్లనంగతి నమ్మలేము ఒక్కొక్క

ప్పుడు గంటలకొద్దీ లేటుకావచ్చునుగాని, ఒక్కొక్కనాడు సరిగా వేళకి వచ్చేస్తాయి. అయినా మనకు ఇక్కడ వేరే చెడిపోయేపని లేనప్పుడు అక్కడికే వెళ్లి ఉండడం మంచిదికదా? నువ్వు వెళ్లు — నాకుగాని, నిద్రరాకపోతే నేను పదకొండు పన్నెండు ఆప్రాంతంలో సైకిలుమీద బయలుదేరి వస్తాను; నువ్వు వెళ్లు' అన్నాడు.

సుమారు రాత్రి ఎనిమిదిగంటలప్రాంతంలో వైద్యుడు నారాయణశాస్త్రిగారు వచ్చారు. ఇన్ని సంవత్సరాల అనుభవంలోనూ ఆయన ఎన్నడూ సుందరాన్ని అంత ఉత్సాహంగా చూడలేదు. తనంతట తాను ఎన్నో విషయాలు చర్చించి స్వయంగా మందడిగి తీసుకున్నాడు. భోజనంకూ డా రోజూ కంటే తృప్తికరంగానే చేసేడు. ఆనాటి అతని హుషారు ఆరు నెలలు కనబడకుండా, ఇతరకృత్య నిర్వహణంలో నిమగ్నురాలయిన భార్య విజయవంతంగా తిరిగి వస్తున్నదన్న ఆలోచనవల్ల కలిగిందని సామాన్యంగా అర్థంచెప్పవచ్చును. కాని, అర్థాలకేమి, ఒక్క భగవద్గీతకు బహుభాష్యాలు; ఒక్కొక్క భాష్యానికి అనంతమయిన వ్యాఖ్యానాలు, అలాగే మానవుల ప్రవర్తనకుకూడా ఎన్నిరకాలుగానో అర్థం చెప్పవచ్చును. కాని ఎన్ని అర్థాలు ఎంత తెలివితేటలుగా చెప్పినా,

ఏ ఒక అర్థంకూడా మూలాన్ని పూర్తిగా విస్పష్టంగా తెలుప లేదు. అది కేవలం వ్యక్తుల తరహాల ననుసరించి కేవలం ఊహ వలన మాత్రమే తెలియవలసినది.

రాత్రి తొమ్మిది గంటల ప్రాంతంలో అతడు పడక కుర్చీలో కూలబడ్డాడు. ఇక మరి సిక్క-మూడు గంటలే ఉన్నాయన్నమాట తననూ, సువర్ణనీ ఎడంగా ఉంచటానికి. కాని, దగ్గరగా ఉన్న కాలమంతా తామిద్దరూ సంపూర్ణంగా కలిసే ఉన్నారా? లేదు, లేదు. ఏదో ఒక బ్రహ్మాండమయిన అగడ్త తమ ఇద్దరినీ దూరదూరంగా ఉంచేస్తున్నది—అది అంతరించడ మెలాగు?

అతని మనస్సు క్షణానికి ఎన్నెన్నో వేలపర్యాయ ములు పరిభ్రమించే యంత్రంకంటే వడిగా పనిచేయసాగింది.

గడియారం పదిన్నర కొట్టుతూవుండగా అతడు ఏదో నిశ్చయానికి వచ్చినట్లుగా కుర్చీలోనుండి లేచేడు.

ఒకమారు క్రిందకు దిగి, అంతా సరిగానే వున్నదనుకుని, అతడు గదిలోవున్న గడియవేసుకుని, పుస్తకాల బీరువాతీసేడు.

మధ్య అరలోని, పుస్తకాల నొత్తిగిలించి, వాటివార నున్న చిన్న సీసాను బైటకు తీసి అస్ఫుటంగా వున్న దీపపు వెలు గులో సంతృప్తికరంగా చదువుకున్నాడు సీసాపేరు. సందేహ మేమీలేదు—పోటాసియం సైన్ డు.

సదరహాసంగా వెళ్లి టేబిలుమీద సీసావుంచి అదివర
కెన్నడూ ఎరగనట్లుగా తనను అద్దంలో పరీక్షగా చూచుకో
సాగేడు.

అతనలా నిలబడివుండగానే పదకుండు కొట్టింది గడి
యారం. అతడికి చాలా కోపంవచ్చింది—తాను చేయవలసిన
పని ఇంకా చాలా మిగిలివుండగానే వేళఅయిపోవడమేమా అని.

బీరువా తీసి చూసుకున్నాడు — ఓసరోహణా, ఎన్ని
కాగితాలు, ఎన్నిపుస్తకాలు. అన్నీ తన చేతితో చెక్కిన
అక్షరాలతోనిండినవే. అక్షరం—ఎంత చక్కటిమాట! నాశనం
లేనిదట— ఆ అక్షరాలను సమకూర్చిన మానవుడో— అతని
మేధాశక్తి? అది అక్షరమా? క్షరమా?

ఆలోచన సాంతం కాకుండానే, డైరీతీసి అందులో ఆ
రోజు కాగితం తీసి 'అంతిమనిశి' అని కుదురుగావ్రాసి, తీరుగా
సంతకంచేసి, పుస్తకంతీసి టేబిలుమీద ఉంచేడు. మళ్ళీ ఆలో
చించి, పుస్తకం తెరచి, తానప్పుడు వ్రాసినది ప్రస్ఫుటంగా
కనబడేటట్లు ఉంచి వేరే కాగితంమీద ఉత్తరం రాయడం
ఆరంభించేడు. ఉత్తరం రాయబోతూఉండగా, వేళ్లు వణకడా
నికి అతడు నవ్వుకొని, తనకుతానే ధైర్యం చెప్పుకొన్నాడు.
అతడు ఎంత యత్నించినా, అక్షరాలు కొక్కిరిబిక్కిరిగానే
తయారయ్యాయి.

“సువర్ణా!”

జగత్తులో ఎన్నెన్నో విపరీతాలు జరుగుతూఉంటాయి. వాటిలో ఒకదానిని మనము ఎదుర్కోవలసివచ్చింది.

నేనేవిషయంలోనూ, ఏమాత్రము ప్రయోజకుణ్ణి కాలేకపోయేను.

ఉత్పాహ స్వరూపిణివయిన నీవల్లకూడా నన్ను అంటి పట్టుకునిఉండే నిరుత్పాహముద్రాలు తొలగలేదంటే, నన్ను ఆనందపరచడమున్నది లోకంలోని ఇతరుల కెవ్వరికీ సాధ్యము కాదనుకుంటాను.

అన్ని విషయాలలోనూ, నీవు నాకిచ్చినదాంట్లో వెయ్యోపంతుకూడా, నీకు నేను ఇవ్వలేకపోయేను. ఈజన్మలో మరి ఇవ్వలేనుకూడా. తరువాత సంగతేమిటో?

నువ్వు ఈదుర్బలుణ్ణి ఎంత త్వరగా మరిచిపోగలిగితే అంత ఎక్కువగా ఆనందాన్ని సాధించగలవు.

ఏమిచేతనయినా, ఏమి చేతకాకపోయినా సర్వదా తన తృప్తితోపాటు నీ ఆనందాన్ని వాంఛించే—

హితుడు, సుందరం”

ఉత్తరం గాలికిగిరిపోకుండా, డైరీ క్రిందఉంచి, మల్లీ కుర్చీలో కూలబడ్డాడు. ఎట్టఎదురుగా విషపాత్రతో పెదవు లకు విందుచేసే సోక్రటిస్ మహాశయుడు సాక్షాత్కరించేడు.

సోక్రటీస్ వేత్త అంటున్నాడు “మనం మన మనమార్గాలనను
నరిస్తాం. మీరు బ్రతుకుబాటను, నేను మృత్యుపథాన్ని—
కాని, వీటిల్లో ఏది మేలైనదో భగవంతుడికే తెలియాలి.” అని
సుందరం ధైర్యం ఇనుమడించింది.

ఏది మేలో ఎవరికి తెలుసును— అది మంచిది కాదని
ఎన్నడూ చూడకుండానే ఎల్లా నిర్ధారణ చెయ్యడం? అతను
సీసాను పెదవుల సమీపానికి తీసుకునివచ్చి, ‘ఛ! ఇది బహు
కళావ్యతిరేకమయిన పద్ధతి’ అనుకుని, లేచి, వెండిగిన్నెలోని
పాలలో సీసాలోని ద్రవం నాలుగు చుక్కలువేసి, స్టూలునడు
మను గిన్నెఉంచి మళ్ళీ పచారు చెయ్యడం మొదలుపెట్టేడు.

గడియారం ధీమాగా పదకుండున్నర కొట్టింది. ఇక
నొక్క అరగంట మాత్రమే, ఈలోపునే సర్వం అయిపోవాలి.
హు!, అయిపోవడానికి ఎంతసేపు కొద్ది క్షణాలు... అంతే...

నిబ్బరంగా వెళ్లి పడకకుర్చీలో కూర్చొని స్టూలుదగ్గ
రకు లాగి అందుమీద ఉంచిన గిన్నెను ఒకమారు స్పృశించి
వెనక్కు నడుమువాలేచేడు. మళ్ళీ సోక్రటీస్ మహాశయుడు
ఎట్టవదుటగా ప్రత్యక్షమయేడు. ఏమిటో కదా ఈ సన్నిహి
తత్వ—రెండువేల సంవత్సరాల దూరంవుంది జీవితపథంలో
తమ ఇద్దరినడుమనూ, ఈ సుదూరాన్ని అధిగమించిన సాధ్య

శ్యమేమిటో? కేవలం విషవాత్రకేనా—ఇంకా ఏమయినా సాదృశ్యముందా? అతడికి ఏవేవో ఆదర్శాలకోసం, ఆశయాలకోసం పశుబలాన్ని, హింసాశక్తులను ఎదుర్కొంటున్నానన్న తృప్తి అయినా వుంది. తన కేమిత్వృప్తి—కేవలంజగత్తును, దానిదుర్భర వాస్తవికతను భరించలేక—అంతేకాదు స్వశక్తి పూజ్యము కాగా, ఇతరులమీద ఆధారపడడం ఇష్టంలేక...

తన నిశ్చయానికీ, ప్రయత్నానికీ విరుద్ధంగా యోచిస్తున్నందుకు అతనికి తన మనస్సుమీద ఆగ్రహం విపరీతంగా కలిగింది— అంతలోనే, నవ్వుకున్నాడు, 'గడియకో, క్షణానికో ఎన్నటికి ఏమి ఆలోచించబోవని స్థితిని సమీపించబోతూ కూడా ఇంకా ఏమేమూ తాకికబంధాలనుగూర్చి ఆలోచించటం ఎందుకు?' అని.

ఇక కొద్దిక్షణాల్లో ఏమవుతుంది? ఏమీకాదు— బల్ల మీది పాత్ర తనపెదవులను, రసననూ స్పృశిస్తుంది— అంతే; తరువాత యేమో, అగమ్యగోచరం— కాదు కాదు, కొంత యినా ఊహించవచ్చును. మరొక్కగంటలో సువర్ణ సోల్గా సంగా వస్తుంది— మొదట్లో ఆశ్చర్యపోతుంది— విచారిస్తుంది, తరువాత పశ్చాత్తాపపడుతుంది. పశ్చాత్తాపమా, ఎందుకో? ఆమె యేమయినా తప్పుపని చేసిందా? లేదు నిజమే, లేదు నిజమే—అయితే ఆమెకెందుకీశిక్ష?

ప్రత్యక్షంగా కాకపోయినా, పరోక్షంగా ఆమెనన్ను హింసిస్తూనేవుంది. ఇది బహుశః ఆమెకు తెలియకపోవచ్చును. ఆమెకేకాక, ప్రపంచంలో చాలామంది హింసించేవాళ్లకు హింసింపబడేవాళ్ల పరిస్థితి అర్థంకాదు. అర్థంచేసుకునికూడా హింసించగల మనోదార్థ్యముగల వాళ్లు బహుకొద్దిమందే.

తాను చచ్చిపోతే ఆమెకు పశ్చాత్తాపం ఎందుకు? అధమం విచారమయినా ఎందుకు కలగాలి?

ఆమె సామాన్యంగా అందరితోపాటు, తనచర్యను, స్వభావాన్ని ఖండఖండాలుగా విభాగించి విమర్శించవచ్చును.

ఆమె రేపే మరొకరిని—మరొకరిదాకా ఎందుకు, ఇటీవల పద్మ జబ్బుమనిషిగా తయారయిందిటకదూ, చెల్లెలికి ఉపచరించినట్టూ ఉంటుంది మరిది ఆనందానికి లోటులేకుండానూఉంటుంది. వసంతాన్నే వరించవచ్చును—నిరాటంకంగా, నిర్విచారంగా, నిశ్శృంకంగా—

ఛ! సువర్ణలో అట్టి తలవు ఉందనుకోవడమా? తాను మరీ మరీ బలవంతంచేసి వెళ్ళమంటేనే వెళ్లింది అయినా—

అతిప్రయత్నంమీద మనోవిహంగాన్ని ఎగరకుండా నిబంధించుకుని, కుర్చీలో ముందుకువంగి, గది అంతా కలయ జూచేడు. ఓహో, ఎన్ని పరిచితమయిన వస్తువులు— ఎన్ని ఎన్ని రకాలరోజులూ అనుభవాలున్నా! ఇవన్నీ ఏమవు

తాయో— అతనికేమో అసంతృప్తి గాతోచి, లేచి, కిటికీ దగ్గరకు వెళ్లి కిటికీ తలుపు తెరచాడు. శుక్ల ద్వాదశి చంద్రమఃఖండము కాంతి తరంగాలతో ద్వాదశిలో ఎక్కడా అంతరం లేకుండా చేస్తున్నది. క్రింద తోటలోని మల్లికాసుమ పరిమళముతో మిళితమయిన రేరాణి నవ్వుతావి ఆతని ఘ్రాణేంద్రియానికి కితకితలు పెట్టింది. అతడు మళ్ళీ నవ్వుకున్నాడు— ఈ ఇంద్రియములను ఇప్పటికీ ఈలా కికవాసనలు విడిచిపెట్టలేమా అని.

తల పైకెత్తి చూసేడు— ఎదురుగా చంద్రబింబమూ, తారాగణమున్ను తాను ప్రవేశించబోయే ఆలోకంలో చంద్రబింబం ఉంటుందో, ఉండదో. నక్షత్రాలు ఇవి ఇలా ఎంత కాలమునుండి ఈ అసంతమయిన పర్యటనాన్ని సాగిస్తున్నాయో?—ఆ నక్షత్రాల కొలకలలో చూసినప్పుడు తనవంటి ఎన్నెన్నో కోట్లమందికి ఆశ్రయభూతమయిన ధరాగోళమే అణుమాత్రమయినా కాదే— ఇక తాననగా ఎంత? తనలోనే ఇన్ని కొనసాగని కోరికలూ, అందబోవని ఆశలూ ఉంటూ ఉండే ఆ ఊహించలేనంతటి పెద్ద గోళాలలోనో. క్రమాన్ని అనుసరించి పరిభ్రమిస్తున్నాయా? తన చైతన్య ప్రోత్సాహానికి మాత్రం బలీయమయిన ఒక క్రమమూ, నియమితత్వం ఉండవా? కొంతసేపటికి అతని మనస్సు ఏమీ ఆలోచించడం మానివేసింది. ఎట్టఎదుటగా ఏమీ చూస్తున్నాడోకూడా స్ఫుట

ముగా గోచరించడంలేదు— అలా ఉండగానే గడియారం గంటలుకొట్టడం : మొదలుపెట్టింది— పన్నెండు సరిగా రయిలు వచ్చేవేళ. ఇకను మరొక అరగంటలోపున వాళ్లు వచ్చేస్తారు— వచ్చేలోపునే సర్వం సమాప్తమయిపోవాలి. మనుష్యులను చూస్తూఉండే బేలతనం మరీ ఎక్కువవుతుంది; నిశ్చయాలు సన్నగిల్లిపోతాయి.

తొందరగా మళ్ళీ వెళ్లి కుర్చీలో కూలబడ్డాడు.

‘గిన్నె ఎత్తిపట్టుకుని, ఎల్లాగూ తాగేస్తున్నానుకదా మరిరెండు నిముషాలు ఆలోచిస్తేనేమి’ అనుకుని గిన్నె స్టూలు మీదఉంచి, కుర్చీలో వెనక్కు చేరబడి గట్టిగా కళ్లుమూసుకున్నాడు.

కొన్ని సంవత్సరాల క్రిందటి సంఘటన— ఆవేళా ఇటు ఇటువంటి వెన్నెలరాత్రే. ఒంటరిగా ఏటివంకకు వెళ్లుమన్న అరుంధతిని చూడగానే ఏమో అనుమానం కలిగింది. తన అనుమానం నిజమే—ఆనాడు ఆమెను సంరక్షించటంలో తానుపదేశించిన ధైర్యసాహసాలు ఆమెకేకాదు— తనకే ఎంతో ఉపకరించేయి. అప్పట్లో తాను జీవించటంలోఉండే పరమార్థాన్ని గూర్చి ఎంతగానో బోధపరిచేడు. ఈనాడు తనకు ఒకరు బోధపరచవలసిన అవసరం ఏముంది— తాను స్వయంగా ఆలోచించలేడా? తనవల్ల ఏమీ ప్రయోజనంలేదని నిశ్చయించు

కొన్న వెనుక నేకదా—ఆఁ, ప్రయోజనం లేకేమి— తానొక సచే
తనుడయిన మానవుడయి ఉండికూడా— తానేమీ అశక్తుడు
కాడే. అంగహీనుడు కాడే. తాను తనకోసమూ, ఇతరుల
కోసమూ చేయవలసినపనులు ప్రపంచకంలో లేనేలేవా? ఒక
వేళ తాను సువర్ణను ఆనందింపజేయలేక పోవచ్చును; కాని
ఇందువల్ల మాత్రం ఆమె ప్రస్తుతంకంటే ఎక్కువగా ఆనందిం
చగలదా? పోనీ, ప్రపంచం అంతటికీ ఆమె ఒక్కతేకాదే—
ఇంకా, తన అవసరంఉన్న, తన సహాయం పొందదగిన వ్యక్తు
లేలేరా?...

అతని ఆలోచన ఎక్కువసేపు పట్టలేదు—నిండుగా గాలి
కొట్టిన రబ్బరుబంతిలా కుర్చీలోనుండి త్రుళ్లేడు అంత పొడవు
మనిషిన్ని.

డైరీమార్చి మళ్లీ రాద్దామని చూసేడు. కానీ, అంతటి
ఆలస్యాన్ని భరించేట్టులేదు— అప్పటిస్థితి పన్నెండూ ఇరవై
టిక్ టిక్ టిక్ అతి త్వరగా సంచరిస్తూంది కాలచక్రము.

బీరువామీదకు డైరీ విసరి, గబగబ మేడదిగి పరుగె
త్తేడు షెడ్డులోనికి. ఇటీవల కొన్ని సంవత్సరాలుగా సైకిలు
తీయని తాను సైకిలు తొక్కగలగా అన్న సం దేహాశకలం అతని
మనస్సులో మెరసి అతన్ని నవ్వించింది.

ఇంటర్ మీడియేట్ చదివే రోజుల్లో సైకిలుపందేలలో కూడా అతనంత తొందరగా తొక్కలేదు.

ఊరు దాటినతర్వాత మూడుమైళ్లకు అసలురోడ్డులో దారి కలుస్తుంది. ఈలోపున కారును ఎదుర్కొన నక్కర లేకపోతే చాలును, తరువాత ఎంతమేరయినా నిర్విచారంగా సాగిపోవచ్చును.

దూరంగా కారుధ్వని వినిపించింది, అంత తొందర లోనూ అతని చెవులకు. సైకిలుదిగి, ప్రక్కనున్న చెట్లమా టుకి వెళ్లిపోతేనో అనుకున్నాడు, 'ఛ! అంత భయమెందుకు? నా ఇష్టంవచ్చినట్లు నేను వెళ్లిపోతాను. ఒకరి ఇష్టాఇష్టాలతో నా కేమి ప్రసక్తి? నన్ను అడిగేవాళ్ళూ, అడ్డేవాళ్ళు ఎవరు ఉన్నారు?

కారు అడ్డుదారిని తిరగలేదు. తిన్నగా రోడ్డంట పరు గెత్తిపోయింది. అనుకోకుండానే అతని గమనం మందమయింది.

అతడు కొద్దిగజాలలో మలుపుతిరుగుతాడనగా, మళ్ళీ మంద్రమయిన ధ్వని వినిపించింది. ధ్వనిమాత్రమేకాదు, దూ రాన వెలుగు తళుక్కుమంది. ఈమూరు సందేహంలేదు. కారు వెలుగువల్లనే అతడికి తెలిసిపోయింది. మలుపుతిరిగి కొద్దిదూ రంలో ఉన్న తానాగట్టుమీద ఆనుకుని వెనుక తిరిగిచూసేడు. కారు నిండుగానే ఉన్నట్టుంది. కారు చెట్లవరుసల్లో మాటు పడిన వెనుక, మళ్ళీ, తన అంతులేని అవధిలేని ప్రయాణాన్ని సాగించేడు సోత్సాహంగా, ఏమోసాధించగలిగేనన్నధీమాతో.

ఇలా తాను ఎక్కడికి వెళ్తాడు? ఏంచేస్తాడు? ఎక్కడి కయినా వెళ్లగలడు- ఏమయినా చెయ్యగలడు. మానవుడి మేధాశక్తికి ప్రయత్న ప్రాబల్యానికి అతీతమయిన దేముంది? అరగంటక్రిందట మరి ఈలోకంలో లేడు అనుకున్న మనిషికి ఎంతటి అవకాశం-ఓహోహో! ఏమి అదృష్టము!- కేవలం తనకేకాదు, తాను లోకంలోని, ఎందరోమందికంటే మానసికంగా, శారీరకంగా చాలా సదుపాయములుకల పరిస్థితిలో ఉన్నాడు.

“ఈనాడు లేడు అనుకున్న ఈ జీవి రేపు ఎందరికి ఉపయోగించగలడో?” అతని మనస్సు పదే పదే అదే విషయాన్ని ఒకింత మాటల భేదంతో ఆలోచించసాగింది-ఆ ఆలోచనతో పాటు ఉత్సాహముకూడా ఎక్కువయింది-

ఈసరికి కారు ఇంటికివెళ్లి ఉంటుంది. డ్రైవరు వెంట్రావు దారిలోనే చెప్పిఉంటాడు- తాను ఏడుగంటలకే స్టేషనుకి వెళ్లి సిద్ధంగా వుండాలనిచెప్పినట్టు, తాను ఇంట్లోలేకపోతే సువర్ణ ఏమనుకుంటుందో- ఏమిచేస్తుందో- పాపం! తనగురించి యెంతగా బాధపడుతుందో- అతనిమనస్సులో ఫెళ్లున మెరసింది. స్టూలుమీదిపాలు—కాదు, కాదు, విషంఅలానేవుండిపోయింది. సీసాకూడా తేబిలుమీదే వుండివుంటుంది. ఆ ఆ ఎంత ఘోరము!

ఈ జ్ఞాపకంతో హఠాత్తుగా వెనుక తిరిగి ఇనుమడించిన వేగంతో తొక్కడం మొదలుపెట్టేడు. ఎలాగయినా సువర్ణను సంరక్షించాలి- ఆనాడు తాను అరుంధతిని కాపాడగలిగేడు- ఈనాడు సువర్ణను, ఆమె తనదయినా కాకపోయినా, సంరక్షించాలి— ఏమో, అదృష్టం ఉందోలేదో.

తోట ప్రక్కనుండి రావడంలో తిరుగుడువద్ద సైకిలు, దారి ప్రక్కనున్న గుంటలోనికి దిగిపోయింది. దెబ్బ తగిలిందోలేదో చూసుకోనే ఓపిక కూడా అతనికి లేకపోయింది. చెక్కుకొనిపోయిన ముడుగులతో, బట్టలనిండా త్రుళ్లిన బురద తోనే, అప్పటి దెబ్బతో అడుగుకుక్కేనడవననిమురిపిస్తున్న సైకిలును కేవలం ఆత్మశక్తి వల్ల నడిపిస్తూ అతను ఇంటికి చేరుకున్నాడు.

దారిలో ఎవ్వరి పక్కరింపులూ, మాటలూ, ఏవీ విని పించుకోకుండా పరుగెత్తి మెట్లెక్కి గదిగుమ్మంలో నిలబడి చూసేడు. అనుకోడానికి కూడా భయపడినంత పనీ అయిపోయింది. ఒక గంటక్రిందట తానుకుర్చీలో కూర్చుండినట్టే... కాదు కాదు, అప్పుడు తాను పూర్తిగా తెలివిగా కూర్చున్నాడు. తేబిలుమీద సీసా స్టూలుమీదవుంది. గిన్నెలో ఏమీ కనబడలేదు. ఇన్నిసంగతులూ అతనిమనస్సు జ్ఞానవంతమై గ్రహించిందనికాదు- ఏదో అస్ఫుటమయిన ధోరణిని ఎవరో కలలో చెప్పినట్లుగా తోచింది.

అతనికి తానెన్నడయినా గట్టిగా ఆర్చి ఏడవగలనా అని అనుమానం వుండేది.

“సువర్ణా!” అని గట్టిగా కేక వేసి నేలను పడిపోయేడు. ఆ కేకతో, మంద్రాతారస్థాయిలను రెంటినీ అందుకొంది అతనిగొంతు.

కారురావడమే తడవుగా సువర్ణ మేడమీదకు వెళ్లి పోయి, మరిక్రిందకు రాకపోవడంతో రెండు మూడు రోజుల నుంచి సరిగా నిద్రలేకపోవడంవల్ల నిద్రపోయిందేమో అనుకున్నారు పద్మా, వసంతమూను. అసలు సుందరం అంత రభసంగా వచ్చేవరకూ అతను ఇంట్లోలేనిసంగతి వారికి తెలీదు.

సుందరం ఆగమనంతోనే కలవరపడివున్న వసంతం, మేడమీదనుండి సాతురమయిన సుందరంకేక వినబడగానే, ఒక్క దూకులోవచ్చేడు మేడమీదికి. అడుగుతీసి అడుగు పెట్టడానికికూడా శక్తిలేకపోయినా, ఎల్లాగో గౌరి సాయంతో మెట్లెక్కివచ్చింది పద్మ.

క్షణంలో నౌకర్లందరూ గుమిగూడేరు. వసంతం వాళ్ల నందరునూ అవతలకు పంపి, సుందరాన్ని కదిపేడు పరిస్థితి ఏమీ అర్థంకాక. ఎలాగో దుఃఖపు తెరలను తెమల్చుకొని “ఆత్మహత్య చేసుకోవాలనుకొన్న పిరికి పందను—నేను మానవుణ్ణికాగోరి, పారిపోయేను ఇక్కడనుండి. మానవుణ్ణికాగోరి

రాక్షసుణ్ణయేను. ఇంతకంటే హత్యచెయ్యడమంటే వేరే
యేముంటుంది?" అంటూ నేలకు ఒరిగిపోయేడు. అతడి తలను
జాలిగా దుర్బలంగా పట్టుకుంటిపడ్డ.

‘అయితే ఎలా చనిపోయిందంటారు?’ అన్నాడు వసం
తం కొంచెం కటువుగా.

‘ఎలాగా, మహారాజులాగ, విషంతాగి చచ్చిపోయింది;
పోటాసియం సైనేడు తాగి చచ్చిపోయింది, అదుగో; టేబిలు
మీద సీసా’ అని తలను నేలకు వేసి కొట్టుకోబోయేడు. పద్మకు
ఎక్కడలేని శక్తివచ్చింది అతని తలను పట్టుకుందికి.

ఒక్క అయిదు నిముషాలు ఏమీ మాట్లాడకుండా
సువర్ణను పరీక్షించి, మెల్లగా పద్మతో ‘బతికే ఉందన్నాడు
వసంతం, సగంమాటను సైగలతోనే తెలుపుడుచేస్తూ. అతను
వారిస్తున్నా వినిపించుకోకుండా, పద్మ- ‘బ్రతికేఉందిటబావా,
అక్కయ్య అంది సుందరం చెవులో.

ఆమాట వినడంవల్ల ఆతనిలో కలిగిన కలవరపాటు వర్ణ
నాతీతము.

చివరికి వసంతం—‘ఎంతమాత్రమూ ఇది పోటాసియం
సైనేడుకాదు, బహుశః బ్రొమైడయివుంటుంది. ఈమధ్యనల్లా
పరిగా నిద్రలేకపోవడానికితోడు ఇది తాగడంవల్ల మరీబలంగా
నిద్రవచ్చేసింది. అంతే— ఆవైమామూలుగానేఉంది; హాయిగా

ఊపిరితీస్తున్నది; మీరేలా భయపడ్డాలో నాకేమీ అర్థంకా
కుండాఉంది అన్నాడు.

అవసరం లేదని తెలుస్తూఉన్నాకూడా డాక్టరుకోసం
పట్నం కారు పంపించేరు సుందరం వసంతం కలిసి.

ఆ తరువాత ఒంటరిగా దొరికిన మొట్టమొదటి సావకా
శాన్ని అతడు వినియోగించుకోకపోలేదు- “సువర్ణా! అయితే
నిన్నటి చర్యనుబట్టి పిరికిపందనంటావా; లేక రాక్షసుణ్ణం
టావా?” అన్నాడు.

“ఏమీ అనకూడదు- అన్నీకలిసే ఉంటాయి మానవ
స్వభావంలో కొన్నికొన్ని సమయాల్లో కొన్నికొన్ని బైట
పడుతూఉంటాయి- అయితే శరీరాలను కడుక్కుందుకి నీళ్ల
లాగ అవసరమో, మనస్సులను క్షాళనము చెయ్యడానికి
కన్నీళ్లు అంత అవసరమే” అంటూ ఆమె మరిమాటలకు
ఎడం-లేనంతగా అతణ్ణి దగ్గరకు తీసుకుంది.

“మళ్ళీ మనమిద్దరమూ కొత్తజన్మమెత్తేము గనుక,
మన లెక్కలు తిరిగి ఈనాటినుండి మొదలు’- అంటూ ఆమెను
బలంగా ముద్దుపెట్టుకున్నాడు, మానవుడయిన సుందరం.”

స మా ప్తం